

[అవిటివాడు]

సాయంత్రం నాలుగు గంటలవుతోంది...

ఎండాకాలం అవడం వల్ల సూర్యకిరణాలలో తీవ్రత వుంది.

మొహానికి విపరీతంగా చెమట పట్టినా తుడుచుకోకుండా నడుస్తూనే వున్నాడు కుమార్. అతని మనసంతా ఎంతో నిరుత్సాహంతో నిండి వుంది. అందుకే అడుగులు మందకొండిగా పడుతున్నాయి. నడుస్తోంది మెయిన్ రోడ్ లోనైనా - సహారా ఎడారిలో నడుస్తున్నట్లు ఒంటరి తనం పీడిస్తోందతన్ని.

జీవితంలో బాగా ఓడిపోయిన మనిషిలా వున్నాడు అతను. అయితే - అతని వయసు పట్టుమని పాతికేళ్ళు వుంటాయంతే.

ఎప్పుడూ తన పెదవులపై చిర్నవ్వునే పొదిగినా, అపుడపుడూ బాధ కలిగినపుడు వాటిని మునిపళ్ళతో పిండుకోవడం కూడా అలవాటయిపోయిందతనికి.

కుమార్ అలా నైరాశ్యంతో కొట్టు మిట్టాడలానికి కారణం అరగంట క్రితం తన ఉద్యోగం కోసం వెళ్ళిన ఇంటర్వ్యూ!

కుమార్ కి తెలుసు ఆ ఉద్యోగం తనకు రాదని.... తనకి తెలుసు 'ఉద్యోగం' అన్నది 'పైసా' కీ, 'పలుకుబడి' కీ అమ్ముడు పోయేదని. మరైతే - తెలీనిదల్లా ఆ రెండూ తనకి లేవని తెలిసీ ఇంటర్వ్యూకి హాజరుకావడమే. అవును - అంత యాంత్రికంగా మారిపోయాడతను!

నిజానికి కుమార్ కి ఉద్యోగం చాలా అవసరం. తన ఇంటి పరిస్థితులలా వున్నాయి మరి. గంపెడంత సంసారాన్ని చిన్న గుమస్తా గిరితో అతి కష్టం మీద నెట్టుకొస్తున్న నాన్నకి సాయపడాలి తను. తనని 'ఎమ్మెస్సీ' చదివించి అప్పల ఊబిలో కూరుకు పోయిన తండ్రికి, ఎప్పుడెప్పుడు చేయి అందించి గట్టుకు లాగాలా అని మనసులో ఒకటే ఆత్రం కుమార్ కి; ఓ వైపు ఇదిలా వుంటే - మరో వైపు తోటకూర కాడలా పెరిగి పెళ్ళికి ఎదిగి కూచున్న చెల్లెళ్ళా... ఏదో ఓ విధాన తను ఉద్యోగస్తుడు కాకపోతే

ఇక వీలులేదు. తనెంత ఆత్రపడుతున్నాడో అంత అందని మావి పండయిపోతోంది ఉద్యోగం.

మరో గంటలో తను గుత్తి వెళ్ళేందుకు బస్సుంది. అయినా కుమార్ కి ఊరికెళ్ళాలనిపించడం లేదు. మనస్సులో ఎక్కడో విరక్తిగా వుంది. ఇంటి కెళ్ళగానే తన ఇంటర్వ్యూని గురించి అమ్మా నాన్న, చెల్లెళ్ళూ సవాలక్ష ప్రశ్నలు వేస్తారు. అందరికీ తను సమాధానాలు చెప్పే మూడోలో లేడు కూడా. అందుకే ఆవార్తికి గోపీతో గడిపేద్దామనిపిస్తోంది కుమార్ కి.

గోపీ కుమార్ కి చిన్ననాటి స్నేహితుడు. అతను ఆరో తరగతి పూర్తి కాకుండానే వాళ్ళ నాన్న అతన్ని ఈ ఊరికి తీసుకొచ్చి టైలరింగ్ నేర్చుకోడానికి వదిలాడు. ప్రస్తుతం అతను చిన్నపాటి టైలరు. కుమార్ ఎప్పుడైనా అనంతపురం వస్తే అతన్ని కలవంది వెళ్ళడు.

ఓ పెద్ద బట్టల దుకాణం ముందు ఆగాడు కుమార్. గోపీ ఆ దుకాణం వరండాలోనే బట్టలు కుడుతూ ఉంటాడు.

“అరెరె కుమార్ ... రారా! అట్ల నిలబడి పోతివే” నవ్వుతూ పిల్చాడు గోపీ - బట్టలు కుడుతున్న వాడల్లా ఆపి.

మొహంలో నవ్వు పులుముకుంటూ వెళ్లి గోపీ పక్కనే వున్న చెక్క పెట్టె మీద కూర్చున్నాడు.

“ఎప్పుడొచ్చినావురా! అంతా బాగుండారా” ఆప్యాయంగా అడిగాడు గోపి.

తను ఎప్పుడొచ్చిందీ, ఎందుకొచ్చిందీ చెప్పాడు కుమార్.

“అయితే ఇంకేం ఈ రాత్రికి ఇక్కడే వుండు - ఏదయినా సినిమా చూసాద్దాం... పొద్దున్నే ఊరికి పోదువు ఏం?” అన్నాడు గోపి.

“సినిమాకేం వొద్దు గానీ... మనసంతా బేజారుగా వుంది... ఊరికి వెళ్ళాలనిపించడంలేదు అందుకే ఇలా వచ్చినా”.

“ముంతెడు నీళ్లకే ఉలికిపడితే ఎట్లరా! బానెడు నీళ్ళు మీ బావ బోసుకుంటాడా?” అంటూ ఓరగా కుమార్ వేపు చూసి నవ్వుతూ “ఇట్లా దాన్లకంతా బేజారయిపోతే ఎట్లరా కుమార్! ఉద్యోగం వచ్చే కాలానికి తలతో నడుసుకుంటా వస్తాది. ఊరికే ఇదయి పోవాకు...” అంటూ ఊరడించాడు గోపి.

గోపీకి కొద్ది దూరంలో కుడుతూ ఉన్న మరో టైలర్ కి కుమార్ ఎంత చదివింది గర్వంగా చెబుతోంటే విషాదంగా నవ్వుకున్నాడు కుమార్.

“ఇంటికి పోదామా” అంటూ లేచాడు గోపి. అతని వద్ద పని చేస్తున్న కుర్రాడికి చొక్కాలకి కాజాలు చేసి పెట్టమని పని పురమాయింది బయల్దేరాడు గోపి. కుమార్ అతన్ని అనుసరించాడు.

గోపిని చూస్తే కుమార్ కి ఎపుడూ జాలే... ఇంకా చెప్పాల్సి వస్తే గోపి కుంటి కాలిమీదనే కుమార్ జాలంతాను. చిన్నప్పడే పోలియో వచ్చి కుడికాలు అవిటిదయి

పోయింది. అయినా ఒక్క కాలితోటే పగలంతా కుట్టుమిషను తొక్కగలడు. వాళ్ళ వూళ్ళో అందరూ అతన్ని 'కుంటి గోపి' అనే పిలుస్తారు. చిన్నప్పుడు తనూ అలానే పిలిచేవాడు.

ఊరి విశేషాలు చెప్పకుంటూ నడుస్తున్నారు మిత్రులిద్దరూ.

"ఊళ్ళో వాళ్ళ ఏదో అంటారని నువ్వు నిరుత్సాహ పడొద్దురా కుమార్... నీకు ఈ ఉద్యోగం లేదంటే బ్రహ్మాండమైన ఏ లెక్చరర్ ఉద్యోగమో నీ కోసం కాచుకొని వుంటుందని నా నమ్మకం... ఇదీ నీమేలు కోసమేనేమోరా!" అన్నాడు గోపి.

"నీ మొహంలేరా! చిన్న క్లర్కు జాబు వచ్చేకి గతి లేదు గానీ, ఇంక లెక్చరరంట... అట్లా ఆశలు ఏనాడో తుంచేసుకున్నాను."

"ఏమో... ఎవరు జాసినారు. నువ్వు ఎమ్మెస్సీ సదువుతావని అనుకునుంటేమా! అట్లనే ఇదీ... ఎవుడో ఒకడు నిజాయితీ కలిగిన ఆఫీసరు ఉండకపోడు, నీ తెలివితేటల్ని జాసి టపీ మని ఉద్యోగం ఇయ్యకపోడు... యేం బాధ పడొద్దు. కలిసొచ్చే కాలమొస్తే నడిసొచ్చే కొడుకు పుడుతాడురా!"

"ఆఫీసర్ల నీతి నిజాయితీల మీద నాకు ఎప్పడో నమ్మకం పోయిందిరా..." విరక్తిగా అన్నాడు కుమార్.

"ముందు కాఫీ తాగుదాం. ఈ హోటల్లో స్పెషల్ కాఫీ బాగుంటాది." అక్కడే ఉన్న ఓ హోటల్లోకి దూరారు మిత్రులిద్దరూ.

టిఫెనూ, కాఫీ దట్టించాక గానీ కుమార్ ని వదలేదు గోపి. బిల్లు చెల్లించి బయటికి వచ్చాక ఇద్దరూ సిగరెట్టు ముట్టించుకుని నడక సాగించారు.

రోడ్డు ప్రక్కన వున్న సందులోకి తిరిగారు.

కాఫీ తాగాక సిగరెట్టు తాగుతోంటే మనసుకు కొంత ఉపశమనంగా వుంది కుమార్ కి. ఆ 'ఉపశమనం' వెనక గోపి ఓదార్పు కూడా పని చెయ్యకపోలేదు.

"కుమార్!... కుమార్!!" అంటూ ఓ ఆడగొంతు లోంచి కేక వినబడితే తిరిగి చూశారు ఇద్దరూ.

ఓ యింటి వరండాలో నిలబడి వున్న ఏదై ఏళ్ల ఆవిడ నవ్వుతూ రమ్మని చెయ్యి ఊపుతోంది.

అప్రయత్నంగా "అరె! జానకమ్మత్త!" అన్నాడు కుమార్.

"మీ జానకమ్మత్తేరా! ఈ గేర్లోనే వాళ్ళుంటా వుండేది... నేను మాటల్లో బడి చెప్పడం మరిచినా" అన్నాడు గోపి.

ఇద్దరూ నవ్వుతూ జానకమ్మ వద్దకు వచ్చారు...

"ఏమప్పా కుమార్! ఇంటి ముందునించి పోతావుండి కూడా... ఏం గోపి! నువ్వున్నా చెప్పేది లేదా... మేము ఈ యింట్లోకి మారినట్టు నీకి తెల్సుగదా... మాటల్లో బడి అదే పోవడమేనా?" అంది గోపిని నిఘారంగా.

“రండి రండి ఇంట్లోకన్నా అట్ల అడుగు పేట్టండి” ఆమె అన్నమాటల కన్నింటికి ఇద్దరూ చిరునవ్వు సమాధానంగా చెబుతున్నట్టు జానకమ్మ వెంటనడిచారు.

జానకమ్మ కుమార్ కి దగ్గర బంధువేమీ కాదు కానీ, బీరకాయపీచు బంధుత్వం ద్వారా వరసకి అత్తవుతుంది. గుత్తిలో వున్నప్పుడు కుమార్ పక్క యింట్లోనే జానకమ్మ వాళ్ళు వుండడం వల్ల ఆమె దగ్గర బాగా చనువుండేది కుమార్ కి. చిన్నప్పుడు ఆమె ఒళ్ళోనే పెరిగాడు కుమార్. జానకమ్మ భర్త చలమయ్య సప్తవ్యసనాలకీ బానిస కావడంతో గుత్తిలో వున్న ఇల్లా, పొలం అమ్మేసుకొని ఈ ఊళ్ళోనే కిరాణా కొట్టు పెట్టుకున్నారు.

“అట్ల నిలబడి పోతిరేమప్పా! కూచోండి!” అంటూ రెండు పెయింటు వేసిన ఇనప కుర్చీలు వాల్చింది జానకమ్మ.

“అత్తా! మురళీ, శ్రీధర్ ఏరీ? చాలా ఏళ్లయింది వాళ్ళిద్దరీ చూడక” అడిగాడు కుమార్.

జానకమ్మ సమాధానం చెప్పకనే గోపీ చెప్పడం మొదలు పెట్టాడు.

“నువ్వు గుర్తుపట్టలేవు లేరా! ఎంత మారిపోయినారనుకుండావ్. మనిద్దరీ ఎడం చేత్తో కొట్టేస్తారు ఒక్కొక్కరు. శ్రీధర్ చిన్నోడయినా మురళి కంటే కుడిగా వుంటాడులే... అద్దో ఆ ఫోటోల్లో చూడు నీకే తెలుస్తుంది” అంటూ గోడకి వేలాడుతూ వున్న ఫోటోల్ని చూపించాడు గోపీ.

నిజంగానే వాళ్ళిద్దరూ గుర్తించనంతగా మారిపోయినట్టునిపించింది కుమార్ కి.

“నువ్వు మాత్రం పోలిక ఏ మాత్రం మారలేదయ్యా... నిన్ను వెంటనే గుర్తించినా... ఏమంటే జొన్నకర్ర మాదిరి పొడుగు అయిపోయావు” అంది జానకమ్మ నవ్వుతూ.

“ఇప్పుడేంజేస్తున్నారత్తా మురళీ, శ్రీధర్ లు” అడిగాడు కుమార్.

“నీ మాదిరి చదువుకోలేదప్పా!, వాళ్ళు... పెద్దోడు మోటార్ మెకానిక్కు... రెండోవాడు సినిమాపోలు దగ్గర పాన్ బిడా షాపు పెట్టుకునుండాడు.

తన చదువుని గొప్ప జేయడం గర్వంగా అనిపించింది కుమార్ కి...

కాఫీ చేయడానికేమో ఆమె ఇంట్లోకి వెళ్ళిపోయింది.

“మొత్తానికి అన్నదమ్ములిద్దరూ భలే కష్టపడతారా! వాళ్ళ నాన్న కూడా ఈ మధ్య తన వ్యసనాలన్నీ మానుకుండాడు... ఈ ఇల్లు సొంతంది తెలుసా? మొన్ననే లక్ష రూపాయలు పెట్టి కొన్నారు” అన్నాడు గోపీ.

“ఏమిటి లక్షా? అంత డబ్బెక్కడిదిరా? వీళ్ళకి” గొణుగుతున్నట్టు మెల్లగా అన్నాడు కుమార్.

“నెలకి కనీసం అయిదారు వేలు సంపాదిస్తారు. ఇద్దరన్నదమ్ములూ... ఇంక వాళ్ళనాన్న ఒక మూడు వేలన్నా కిరాణా కొట్టులో సంపాదిస్తాడు... ఇంకేం కావల్ల... ఒక్క పైసా వేస్తుగా ఎవరూ ఖర్చు పెట్టరు... ఇంక ఇల్లు కొనేదేం పెద్ద

సుద్ది?"

ఆశ్చర్యంలోంచి తేరుకోలేక పోతున్నాడు కుమార్.

కాఫీ తెచ్చి యిచ్చింది జానకమ్మ.

"ఇప్పుడేం చేస్తున్నావు కుమార్... ఏమన్నా ఉద్యోగమా?" అడిగింది జానకమ్మ.

"ఊహ... ఇంకా లేదత్తా!" అన్నాడు కుమార్ సిగ్గుతో తలవంచుకుంటూ.

"ఏమిటి... ఇంకా లేదా? మీ సంసారం జాస్తే ఎంత పెద్దదీ... నువ్వు జాస్తే పెద్ద పెద్ద చదువులు చదివీ ఈ వయసులో కూడా ఉద్యోగం జెయ్యకుండా మీ నాయన మిందే ఆదరవుపడితే ఎట్ల?... ఇట్లాదప్పుడు మాత్రం నాకు మా పిల్లల్ని జాస్తే భలే హాయి అనిపిస్తాదప్పా!... ఏమంటే ఆ నా కొడుకులకీ చదువు లొక్కటే అబ్బక పాయె... అది వాళ్ళ కర్మ. ఎవరేం జేసేదుంది? ... పిల్లోల్ని చదివించమని నేను నెత్తినోరూ మొత్తుగొని జెప్పి, ఇనలే మీ మామ... ఇద్దర్నీ ఆ ఏడో తరగతి అయిపోతానే ఒగన్ని వర్కు షాపులోనూ ఇంకొకన్ని అంగల్లోనూ ఇడిసె..."

"అవునత్తా చదువుకోమంటే బాగుండేది" అన్నాడు కుమార్.

"ఆ... నా పిల్లలకి చదువురాకపోతే నేమప్పా! బాగనే సంపాదిస్తా ఉండారు. పెద్దోనికి యాభైవేలు డబ్బులూ, పది తులాల బంగారమిస్తావుండారు... కట్నంగా. చిన్నోనికి కూడా అంతే యిస్తారులే. నీకు ఎన్నడు రావల్ల అంత కట్నం... ఉద్యోగం వస్తేనంటూ ఫరవాలే-లేకపోతే ఎవరొచ్చి ఇస్తారు పిల్లని... కట్నం మాట పక్కకి పెట్టు..." అంది నవ్వుతూ జానకమ్మ.

కొరడాతో చెళ్ళుమని కొట్టినట్టనిపించింది కుమార్ కి. మూలిగే నక్క మీద తాటికాయ పడ్డట్టుంది కుమార్ పరిస్థితి.

గబగబ కాఫీ తాగేసి లేచి నిలుచున్నాడు కుమార్.

"ఏమప్పా! అప్పుడే? ఇంకా కాసేపటికి మురళి, శ్రీధర్ వాళ్ళు వస్తారు... ఈ రాత్రికి ఇక్కడే ఉండి పొద్దున్నే ఊరికి పోదువులే" అంది జానకమ్మ.

"చిన్న పనుంది అందుకోసమే ఇద్దరం వెళ్తున్నాం. ఈసారి ఎప్పుడైనా వచ్చి వాళ్ళని మాట్లాడిస్తాలే" అంటూ గబగబ చెప్పలేసుకుని బయల్దేరాడు కుమార్. పరిస్థితిని అర్థం చేసుకున్న గోపీ వెంట నడిచాడు.

చేసేదేమీ లేక గుమ్మంలోనే చూస్తూ నిలబడి పోయింది జానకమ్మ.

"జానకమ్మత్తంటే ఇంతకు మునుపటి జానకమ్మత్త కాదురా గోపీ! ఇప్పుడు దగ్గరికి పోతే ఉతికి ఆరేస్తుంది"

"మొత్తానికి నీ చదువునీ, నిన్నీ గడ్డిపోస మాదిరిగ ఎంత తేలిగ్గా తీసేసిందిరా!" అన్నాడు గోపీ నవ్వుతూ.

వీధి దీపాలు అన్నీ ఒక్కసారిగా వెలిగాయి. అప్పుడప్పుడే చీకటి దట్టంగా ముసురుకొంటోంది.

ఇంటికెళ్ళాక-భోజనాలు చేసి ఆరు బయల్లో మంచాలు వేసుకుని పడుకున్నారు మిత్రులిద్దరూ. గోపీ భార్య కూతుర్ని పక్కలో వేసుకుని బయటి గదిలో పడుకుంది. బాగా పొద్దు పోయే దాకా పిచ్చాపాటీ మాట్లాడుకున్నారు. అలా మాట్లాడుతూనే నిద్రలోకి ఎప్పుడు జారిపోయాడో గోపి.

కుమార్ కి నిద్ర రావడం లేదు. చంద్రుడు లేని ఆకాశంలో చుక్కలు మిణుకు మిణుకుమంటూ వుంటే లెక్క పెడుతున్నట్టు ఒకదాని తర్వాత మరొకదాన్ని చూస్తున్నాడు. కానీ అతని మనసులో చుక్కలు గురించిన ఆలోచన లేదు. తను 'ఎమ్మెస్సీ' చదివి ఏదైనా పొరపాటు చేశాడా? అసలు చదవకపోయి వుంటే మురళీ, శ్రీధర్ లలా వేలకువేలు డబ్బుని సంపాదించే వాడేమో! గోపీ, మురళీ, శ్రీధర్ వీళ్ళంతా తనకంటే మెరుగే. తన జీవితం కంటే వాళ్ళ జీవితమే ఆనందంగా వుంది.

ఇంతలో... ఘొళ్ళున ఓ ఆడగొంతు దిగ్గరిగా ఏడుస్తోన్న శబ్దం!

దిగ్గున లేచి చూశాడు కుమార్.

అప్పటికే గోపీ కూడా లేచి చూస్తున్నాడు. అక్కడికి రెండిళ్ళ అవతల వున్న ఇంటిలోంచి వస్తోందా శబ్దం. ఆ యింట్లో ఒకటే దీపం వెలుగుతోంది.

ఏడుపుతోపాటు ఓ మగ కంఠం ఏదో తిడుతున్నట్లు అస్పష్టంగా వినిపిస్తోంది.

"ఏమైందిరా గోపీ ఆ యింట్లో?" అడిగాడు కుమార్.

"తెల్లు... పోయి చూసాద్దాం రా!" అంటూనే కదిలాడు గోపీ.

ఇద్దరూ ఆ యింటి వద్దకు వెళ్ళారు.

పక్క ఇళ్ళ వాళ్ళు ఒక్కొక్కరే అటుగా వస్తున్నారు.

"నీకేం పొయ్యేకాలం వచ్చిందిరా పనికి మాల్నోదా!" అంటూ అరుస్తున్నాడు ఒక బట్ట తలాయన. అతనికి అరవై ఏళ్ళు వుండవచ్చు.

"ఏం జరిగిందండీ?" అడిగాడు గోపీ.

"ఏముందప్పా! ఈ నా కొడుకు సచ్చే దానికి పూనుకుండాడు-అద్దో-అక్కడ చూడు, దూలానికి పగ్గం కట్టినాడు. సాయంకాలం నుంచి ఈణ్ణి ఒక కంట గమనిస్తానే ఉండా- కాబట్టి సరిపోయింది లేకుంటే ఈ పాటికి సచ్చి పోయుండేవాడు" అన్నాడు ముసిలోడు బొంగురు పోతున్న కంఠంతో.

ఏడుపు వినవస్తోన్న గదిలోకి తొంగి చూశారు గోపీ, కుమార్లు. చిన్నగదిలో ఓ మూలగా బ్రంకు పెట్టె మీద నిర్లిప్తంగా ఎటో చూస్తూ కూచుని ఉన్నాడు ఓ యువకుడు. అతని పక్కనే ఓ ముసలామె నెత్తికి చేతులు పెట్టుకొని జరగరానిది అప్పుడే జరిగిపోయినట్టు ఏడుపు స్థాయి తగ్గకుండా అలాగే ఏడుస్తోంది.

ఆ యువకుణ్ణి గుర్తించాడు కుమార్-ఉదయం ఇంటర్వ్యూకి అతనూ వచ్చాడు. "ఈ ఇంటర్వ్యూనే నాకు లాస్ట్ ఛాన్సండి-త్వరలో నాకు ఏజ్ బార్ అయిపోతుంది" అంటూ అతను ఎవరితోనో అన్న మాటలు కూడా జ్ఞప్తికి వచ్చాయి.

"చూడండప్పా! ఈ నాకొడుకు చచ్చి ఏం సాధించాలనుకుంటాడో - ఈ చీటీ

రాసిపెట్టి చావుకు రెడీ అయినాడు" అంటూ గోపీ చేతిలో ఓ కాగితం వుంచాడు ఆ ముసలాడు.

కుమార్ దాన్ని లాక్కుని గబగబ చదవసాగాడు.

"ఈ రోజుతో నాకు భవిష్యత్తు లేదన్నది తెల్సిపోయింది. ఎన్నో కష్టాలు పడి నన్ను 'ఎమ్మె' చదివించినా నా తల్లిదండ్రులకి ఏవిధంగానూ సాయపడలేక పోయినాను. నా చదువు కష్టపడి సంపాదించడం నేర్పలేదు. హుందాగా అందంగా బ్రతకాలని నేర్పకనే నేర్పింది. అందుకే నేను రిక్తా లాగలేనూ, కారు తోలలేనూ, కట్టెలు కొట్టలేనూ, మసిపూసుకుని మెకానిక్కునీ కాలేను. ఎక్కడయినా ఉద్యోగం రాకపోతుందా అని ఆశతో వెతికాను ఇన్నాళ్ళు. నాది ఆశ కాదు దురాశ అన్నది తేలి పోయింది. శారీరకంగా వచ్చిన అవిటితనం మనిషిని మాత్రమే బాధిస్తుంది. అయితే ఈ చదువుల వల్ల వచ్చిన నా అవిటితనం నన్నూ నా వాళ్ళనీ, బాధిస్తోంది. అందుకే ఈ ఆత్మహత్య... ప్రభాకర్"

"మీరయినా చెప్పండయ్యా వానికి బుద్ధి!" అంటూ వణుకుతోన్న కంఠంతో చెబుతోన్నాడు ఆ ముసలాయన.

కుమార్ కదలేదు-తనూ ఓ 'అవిటి వాడే' గా ఏమని చెబుతాడు అతనికి? •

(ఆంధ్రజ్యోతి వారపత్రిక 16-2-90)